



basic education

Department:
Basic Education
REPUBLIC OF SOUTH AFRICA

SENIOR CERTIFICATE EXAMINATIONS/ NATIONAL SENIOR CERTIFICATE EXAMINATIONS

ISINDEBELE ILIMI LEKHAYA (HL)

IPHEPHA LOKUTHOMA (P1)

2022

IMITLOMELO: 70

ISIKHATHI: Ama-iri ama-2



Iphepheli linamakhasi ali-15.

YELELA

1. Iphepheli LINEENGABA EZINTATHU: ISIGABA A, B kanye NESIGABA C.
ISIGABA A: Ukufunda nokuzwisisa (30)
ISIGABA B: Ukurhunyeza (10)
ISIGABA C: Izakhi nemithetjhwana yokusetjenziswa kwelimi (30)
2. Funda YOKE imiyalo ngokuyelela.
3. Phendula YOKE imibuzo.
4. Thoma isigaba ESINYE NESINYE ekhasini ELITJHA.
5. Thalela ngemva kokuphendula imibuzo yesigaba ngasinye.
6. Tlola iinomboro zeempendulo zakho zifane patsi nangendlela ezinonjorwe ngayo ephepheni lemibuzo.
7. Tjhiya umuda OWODWA ngemva kwaleyo naleyo pendulo.
8. Yelega kobana upeleda amagama ngendlela efaneleko bewutlole nemitjho ezwakalako.
9. Isikhathi esiphakanyisweko sokutlola isigaba ngasinye:
ISIGABA A: Pheze imizuzu ema-50
ISIGABA B: Pheze imizuzu ema-30
ISIGABA C: Pheze imizuzu ema-40
10. Tlola kuhle nangesandla esibonakalako.



ISIGABA A: UKUFUNDA NOKUZWISISA**UMBUZO 1**

Phendula imibuzo engaphasi kwetheksthi eku-1.1 nengaphasi kwesithombe esiku-1.2.

1.1 Funda itheksthi engenzasi bese uphendula imibuzo elandelako.

ITHEKSTHI A

**UMONAKALO OBANGWE KUQINTELISWA KWAMAKHAMBO
NGONOBANGELA WOKUQUBUKA KOBULWELE BE-COVID-19
ENARHENI YESEWULA AFRIKA**

- | | | |
|---|--|----------------|
| 1 | <p>I-Covid-19 bulwele obubangelwa yingogwana i-SARS-CoV-2 ebona bona umuntu abe nobudisi obudluleleko bokuphefumula. Ingogwana le yathoma ukubonakala enarheni yeChina esifundeni esaziwa ngokobana yiHubei, edorobheni leWuhan. Irhubhululo elitjha elenziwe yi-<i>Scripps Research Institute</i> liveza bona ingogwana ebanga ubulwele be-Covid-19 ngeyemvelo, ayikenziwa mumuntu ngabomu njengombana inengi licabanga. I-Covid-19 ibange umonakalo omkhulu khulu ephasini mazombe kufaka hlangana inarha yeSewula Afrika. Umonakalo obangwe yingogwana le usaragela phambili nagadesi begodu akuthembisi bona ungavuka urarulukile nangemva kweminyaka eminenzi esezako.</p> | 5
10 |
| 2 | <p>Mhlana amalanga ali-15 ngenyanga kaNtaka ngomnyaka wee-2020 uMongameli wenarha le uCyril Ramaphosa wamemezela iSewula Afrika njengenarha eyehlelwe yihlekelele ngonobangela wokuqubuka kobulwele be-Covid-19. Kwathi amalanga nakama-23 khona ngenyanga kaNtaka ngawo lowo mnyaka uMongameli wamemezela ukuqinteliswa kwamakhambo ngomnqopho wokukhandela ukurhatjheka kobulwelobu. UMongameli wathatha igadangweli ngemva kokuyeleliswa bosolwazi bezamalwele athathelanako okufaka hlangana uPhrofesa uSalim Abdool Karim. Abosolwazi laba baveza bona ubulwelobu buthelelana khulu lokha abantu nabatjhideleko, njeke kungebangelo bamyelalisa bona athathe igadango lokuqintelisa amakhambo. Okhanye abosolwazaba abakuvezako kukobana abantu abahlale bahlamba izandla qobe ngemva kwemizuzu ethileko ngesihlanzekisi nofana ngesibha nokobana bahlale bafake amamaski/iimfonyo, khulukhulu lokha nabahlangana nabanye abantu.</p> | 15
20
25 |
| 3 | <p>Ukuqinteliswa kwamakhambokhu bekuvimbela abantu bona bangaphumi emakhabo ngaphandle kwalokha nabanamabanga abakateleleko. Ubujamobu bebukhandela abantu ukobana baye emisebenzini ngaphandle kwalabo abasebenza imisebenzi engeze yajanyiswa naleyo okungeze kwaphilwa ngaphandle kobana yenziwe (Imisebenzi erhabekileko). Ukuvalwa kwemisebenzi ebonakala ingakarhabeki nekungaphilwa ngaphandle kobana yenziwe (<i>Non-essential services</i>) kubangele ukwehla kwemikhiqizo bekwabanga nokobana abantu abanengi balahlekelwe misebenzi. Ukuqinteliswa kwamakhambokhu kufake hlangana nokuvinjelwa kwabantu bona baye emasondweni, ukurhweba kwamabubulo azijameleko, ukwenziwa kweminyanya eentjhabeni ezihlukahlukeneko neminye imibuthano eyenza bona abantu bahlangane ngobunengi. Amabubulo avunyelwa</p> | 30
35 |



	bona angaragela phambili nokurhweba ngilawo amakhulu ebekakhiqiza bekathengise izinto ebegade kungeze kwaphilwa ngaphandle kwazo, njengokudla, iinsetjenziswa ezazikhandela/zivikela ukusuleleka nge-Covid-19 neensetjenziswa zangamalanga zangendlini. Koke lokho kwaba nomthelela omumbi khulu emnothweni wenarha le.	40
4	Nakuthoma ukuqinteliswa kwamakhambo kwathiwa abasebenzi abasebenza imisebenzi ekungaphilwa ngaphandle kwayo bazakuhlala iimveke ezi-3 bangayi emisebenzini kodwana ngokukhamba kwesikhathi iimvekezi zangezelelwa. Labo abasebenza ema-ofisini bakhuthazwa ukobana basebenzele emakhaya. Iinsebenzi ebezivunyelwe bona zingayokusebenza ngezifaka hlangana iinsebenzi zezamaphilo, abosomateksi, amapholisa, amasotja nalezo ezisebenza eentolo ezithengisa ukudla. Lokho kwafaka iinsebenzezi engozini ekulu yokungatheleleka ngengogwana le, khulukhulu zomNyango wezamaPhilo ngombana zisebenza bunqopha ngabantu ebebagade sele babanjwe bulwelobu.	45 50 55
5	Iinkolo kwakateleleka bona zivalwe abentwana bahlale emakhaya ngaphasi kwelihlo lababelethi. Imikhakha efana nekhinqiza iinsetjenziswa zokwakha, ifinitjhara, izambatho, neminye yabetheka ngonobangela wokobana bekungakghonakali bona ingasetjenzelwa emakhaya. Lokho kwabangela bona inengi layo livalwe bese eminye isebenze ngeensebenzi ezimbalwa nokwenza bona imikhiqizo yawo ibe mincani kunangendlela ejayelekileko. Amarhwebo arhweba ngokobana abantu beze kiwo, njengeendawo ezithengisa ukudla okuphekelwe safuthi, amahotela, iindawo zokuledlha, iindawo zokubukela amafilimu nezinye nazo kwakateleleka bona zivalwe. Omunye umkhakha owavalwako ngewezeVakatjhobukela nekungiwo odlala indima ekulu kungenisomali yenarha le. Imikhawulo ehlangana kweenarha zangaphandle nenarha yeSewula Afrika naleyo ehlangana neemfunda zenarha le yavalwa.	60 65
6	Imihlangano eqakathekileko efaka hlangana yabadosi phambili benarha le kwakateleleka bona ibanjwe ngethungelelwano kunokobana kuhlanganwe ubuso nobuso. Ngonobangela wokobana pheze woke umuntu bekajanyisiwe emsebenzinakhe, kunganamali ayitholako, kwakatelela uRhulumende bona angenelele. Kwamkatelela bona asize amabubulo amancani ngeemali ukwenzela bona akghone ukubhadela abasebenzi bawo abajanyisweko emisebenzini. Ngokukhamba kwesikhathi amabubulo amanengi agcina ngokobana aphungule abasebenzi ngombana isibonelelo sakaRhulumende besisincani, singaneli ukobana angaragela phambili nokuzibhadela ngombana bekungasenamali engenako. Abantu abangasebenziko nalabo ebebaphila ngamatorho nangokuthengisa endleleni babonelelwa ngemali emaranda ama-R350 ukwenzela bona bakghone ukuziphilisa.	70 75 80
7	Igadango lokuqinteliswa kwamakhambeli laba nomthelela omumbi, khulukhulu ebantwini abanzima ngombana inengi labo linganayo ifundo ephezulu begodu abanye babo abanayo imisebenzi yasafuthi, baziphilisa ngokusebenza amatorho. Zefundo okufaka hlangana ifundo esisekelo neyamaziko aphakemeko zabetheka kangako nazo ngombana zakateleleka bona zitjhugulule amahlelo wazo wezefundo.	85

[Ithethwe ku-inthanethe yatjhugululelwa esiNdebeleni]







- 1.1.1 Tlola ubudisi umuntu aba nabo lokha nakabanjwe bulwele be-Covid-19 ngokutjho KWESIGABA SOKU-1 setheksthi engehla le. (1)
- 1.1.2 Rhunyeza ngephuzu ELILODWA okuvezwe lirhubhululo elitjha elenziwe yi-Scripps Research Institute ngengogwana ebanga ubulwele be-Covid-19 ngokutjho KWESIGABA SOKU-1 setheksthi engehla. (2)
- 1.1.3 Rhunyeza isiyeleliso uMongameli uCyril Ramaphosa asinikelwa bosolwazi ukulinga ukukhandela ukuthelelana kwabantu ngobulwele be-Covid-19 ngokutjho KWESIGABA SESI-2 setheksthi engehla. (2)
- 1.1.4 Ngokutjho KWESIGABA SESI-3 setheksthi engehla le kuthiwa ukuvalwa kwemisebenzi engakarhabeki nekungaphilwa ngaphandle kwayo kwaba namiphi imithelela ethinta amaphilo wabantu? Ipendulwakho ayibe maphuzu AMABILI. (2)
- 1.1.5 Tlola isizathu esivezwe ESIGABENI SESI-4 setheksthi engehla le esenza abasebenzi bezamaphilo kubonakale kungibo abasengozini khulu ngokutheleleka ngobulwele be-Covid-19 kunezinye iinsebenzi ezazivunyelwe ukusebenza ngesikhathi kuqinteliswe amakhambo. (1)
- 1.1.6 Ethekesthini engehla le kuthiwa ukuqinteliswa kwamakhambo bekuvimbela abantu bona bangaphumi emakhaya ngaphandle kwalokha nabanamabanga abakatelelelako. Ucabanga bona ngimaphi amabanga angakatelela umuntu agcine sele aphumile ekhaya? Ipendulwakho ayibe maphuzu AMABILI. (2)
- 1.1.7 Madanisa indlela ukuqinteliswa kwamakhambo okwathinta ngayo iinsebenzi ezisebenza imisebenzi engakarhabeki nekungaphilwa ngaphandle kwayo nalezo ezisebenza ema-ofisini. (2)
- 1.1.8 Ucabanga bona ukuvalwa kwemikhawulo ehlangana neenarha zangaphandle nenarha yeSewula Afrika kwaba nomthelela onjani ngehlangothini lezomnotho? (2)
- 1.1.9 Hlangana nemithetho yokuqinteliswa kwamakhambo eyabekwa nguMongameli ngokuyeleliswa bosolwazi kwathiwa nangabe umndeni uhlongakalelwe lilunga lawo ngonobangela wobulwele be-Covid-19 akukafaneli bona isidumbu salo sihlobokwe/sibonwe. Ucabanga bona lokho kungaba namuphi umthelela emndenini? (2)
- 1.1.10 Tshwaya ngelihlo elibukhali ngokuphumelela nofana ukungakaphumeleli kweyeleliso abosolwazi abazinikela uMongameli ukwenzela ukukhandela ukurhatjheka kobulwele be-Covid-19. (2)



- 1.1.11 Ngemva kweenyanga ezi-2 uMongameli amemezele ukuqinteliswa kwamakhambo uNgqongqotjhe wezeFundo esiSekelo u-Angie Motshekga wamemezela bona abotitjhere nabafundi begreyidi le-12 babuyele eenkolweni. Ngokubona kwakho ungathi kwaba ligadango elihle nofana elimbi elathathwa nguNgqongqotjhe leli? Sekela ipendulwakho ngephuzu ELILODWA. (2)
- 1.2 Qalisisa iinthombe ezingenzasi bese uphendula imibuzo elandelako.

ITHEKSTHI B

<p style="text-align: center;">ISITHOMBE 1</p> 	<p style="text-align: center;">ISITHOMBE 2</p> 
<p style="text-align: center;">ISITHOMBE 3</p> 	<p style="text-align: center;">ISITHOMBE 4</p> 

[Zithethwe ku: www.images.com]

- 1.2.1 Ebantwini ABASESITHOMBENI SOKU-1 ngimuphi obonakala asisebenzi sezamaphilo? (1)
- 1.2.2 Tlola itshwayo ELILODWA elibonakala ESITHOMBENI SESI-2 elikhombisa ukobana abantu abakiswesi bayayilandela imibandela ye-Covid-19. (1)
- 1.2.3 Ngaphandle kwamagama atolwe ESITHOMBENI SESI-3 athi; 'Isikolo sivaliwe' ngiliphi elinye itshwayo elibonakalako bona mbala isikolwesi sivaliwe? (1)



- 1.2.4 Tlola OKUKODWA okubonakala ESITHOMBENI SESI-4 okukhombisa bona abantu abakiswesi abakalandeli imigomo yokuvikela kokuthelelana nge-Covid-19. (1)
- 1.2.5 Ucabanga bona abantu abakhamba bamjeje ababonakala ESITHOMBENI SESI-2 kezingehlezi bawurhemeleni umjeje lo? Sekela isiqunto osithathako ngephuzu ELILODWA. (2)
- 1.2.6 Ngokuzwisisa kwakho okutjiwo yitheksthi eku-1.1 nokubona eenthombeni ezingehlezi ungathi uRhulumende wenarha le wenze ngokwaneleko ekuvikeleni abantu ukobana bangangenwa bulwele be-Covid-19 na? Ipendulwakho ayibe liphuzu ELILODWA. (2)
- 1.2.7 Ngokubona kwakho ungathi ukuvalwa kweenkolo kwaba nomphumela onjani ebafundini? Sekela ipendulwakho ngephuzu ELILODWA. (2)

IMITLOMELO YESIGABA A: 30



ISIGABA B: UKURHUNYEZA**UMBUZO 2**

Fundisisa itheksthi engenzasi bese uyayirhunyeza ngokwemiyalo onikelwe yona.

IMIYALO:

1. Ngamagama angadluli kwama-70 rhunyeza ngendima **uveze iindlela umuntu angazilandela ukulawula ukukwata kwakhe.**
2. Rhunyeza ngendima eyodwa.
3. Ungabuyeleli utlole isihloko setheksthi.
4. Tlola inani lamagama owasebenzisileko ekupheleni kwesirhunyezo sakho.

ITHEKSTHI C**IINDLELA UMUNTU ANGAZILANDELA UKULAWULA UKUKWATA KWAKHE**

Ukuzizwa ukwatile yindlela ejayelekileko kesinye isikhathi nefunekako lokha nayikusizako ukusombulula eminye yemiraro ohlangabezana nayo ekhaya nofana emsebenzini. Ngakelinye ihlangothi ukukwata kungaba mraro nangabe kukwenza ube bukhali kangangokobana ugcine sele ufuna ukulwa. Ikghono lokwazi ukulawula indlela okwata ngayo liqakathekile ngombana liyakusiza ekubalekeleni ukwenza izinto ozozisola ngazo nasele ubuyele esigeni.

Lokha umuntu nakakwatileko uphefumulela phezulu, njeke kuqakathekile bona nawukwate khulu udose umoya bese uwukhupha kancani ngeempumulo amahlandla ambalwa. Ukuya ngabodorhoda ukwenza njalo kwehlisa imizwa yokukwata esuke izwakala ngaphakathi kwakho. Okhunye okubonakele kuyindlela yokobana ungehlisa ngayo ukukwata kukhambakhamba, utjhide kilento ekukwatisileko. Ukukhambakhamba kukwenza ubetjhwe mumoya bewubone nobujamo obuhlukileko nebusokwenza ingqondwakho ilibale ngalokho okukukwatisileko.

Nawukwate khulu ufanele wehlise imizwa yakho ukwenzela bona imithambo yomzimba ebesele ipompela iingazi phezulu nayo yehle kancani kancani. Ukukwata ngokweqileko kwenza bona ukhuphe amagama abuhlungu nangakwenza bona ugcine wenze ingozi. Nawuzizwa ukwate khulu zithulele ukwenzela bona uthole isikhathi sokucabanga kuhle. Kuyingozi ekulu ukobana uthathe iinqunto imizwa yakho isese phezulu ngombana ngemva kwesikhathi ugcina sele uzisola ngazo. Kuqakathekile ukuthola isisombululo samsinyana ukwenzela ukususa lento ekukwatisileko emkhumbulwenakho. Abosolwazi baveza ukobana ngokwenza njalo uzabe ulinga ukufumana isihlahla esizokwenza bonyana uphole emoyeni.

Ukukhulumisana nomnganakho omthembako notjhidlene naye ngezinto ezizonenza bona nihleke kuyakusiza bona ukhuphe lemizwa ephakamileko ekwenza uzizwe ukwatile. Lokho kuzokutjhugulula imizwa eyenza bona uzizwe ukwatile ibe mimizwa ezokwenza uzizwe uthabile. Linga ukuzifaka eenyathelweni zalomuntu okukwatisileko ngokobana uqale ubujamo obumenze bona akukwatise. Lokho kuzokusiza ukutjheja ukobana akunandlela ongamlibalela ngayo ukwenzela bona ubujamo bubuyele endimeni yabo na. Nawukwatileko ungasabi ukutjengisa ukukwata kwakho kiloyo muntu okukwatisileko ngombana lokho kuyindlela elungileko yokulwisana nokulawula ukukwata.



Ukuzizwa ukwatile kesinye isikhathi kuyipilo begodu angeze sakubalekela ngombana sibabantu siqalana nobujamo obunengi engeze sakghona ukubutjhugulula ukobana bube ngendlela esifuna ukobana bube ngayo.

[Sithethwe ku: www.google.com]

MITLOMELo YESIGABA B: 10




ISIGABA C: IZAKHI NEMITHETJHWANA YOKUSETJENZISWA KWELIMI**UMBUZO 3: ISIKHANGISO**

Qalisisa isikhangiso esingenzasi bese uphendula imibuzo elandelako.

ITHEKSTHI D**PHUMULA GAME RESERVE AND LODGE****UNEMINYAKA ENGAPHASI KWEMA-50?**

**IZA NOMNDENAKHO NIZOKULEDLHA NIZIZWE NISEZULWINI ELINCANI NGENANI
ELIPHASI TLE!! NGAMARANDA AMA-R500 NIDITJHA ILANGA LOKE!!
RHABA!! INANI LABAMUKELWAKO NGELANGA LIBALIWE UKULANDELA IMIBANDELA
YE-COVID-19.**

**Imibandela:**

- Inani elibalwe ngehla alifaki ukudla namalalo.
- Umndeni onamalunga angehla kwama-4 uzokubhadela i-R150 ilunga lomndeni ngalinye.
- Kufuneka incwadi yemiphumela yokuhlololwa ingongwana ye-COVID-19.

3.1 Tlola amaphuzu AMABILI abufakazi bokobana umtlami wesikhangiswesi uwalandele ngokufaneleko amaqhinga wokukhangisa. (2)

3.2 Tlola izinto EZIMBILI ongazithabisa ngazo nange uvakatjhele indawo ekhangiswe ngehla le. (2)




- 3.3 Tlola bona isenzo esithalelweko emutjhwani ongenzasi lo siletha muphi umqondo wesikhathi sesenzo.
Iza nomndenakho nizokuledlha nizizwe nisezulwini elincani ngenani eliphasi tle. (1)
- 3.4 Buyelela utlole umutjho ongenzasi bese utlola inani elisetjenziswe kiwo ngeLimi lesiNdebele esitjengileko.
Ngamaranda ama-R500 nidityha ilanga loke. (1)
- 3.5 Dzubhula umutjho ngamunye kesetjenziswe esikhangisweni esingehla onomqondo welimi elingenzasi.
3.5.1 Ilimi elinomqondo wokubandlulula. (1)
3.5.2 Ilimi elinomqondo wokudlelezela. (1)
- 3.6 Ngokubona kwakho ucabanga bona ngibuphi ubungozi abantu abavakatjhela indawo le abangahlangabezana nabo? Ipendulwakho ayibe liphuzu ELILODWA. (2)
[10]



UMBUZO 4: IKHATHUNI

ITHEKSTHI E



- 4.1 Tlola amatshwayo AMABILI akhombisako bona umsana OSEFREYIMINI YESI-2 ekhathunini engehla le kunento engakamphathi kuhle. (2)
- 4.2 Ingabe ikulumo kaMuzi ethi; 'Ngisiza hle!' ESEFREYIMINI YESI-2 ekhathunini engehla imumethe muphi umqondo welimi? Ipendulwakho ayibe liphuzu ELILODWA. (1)
- 4.3 Ngokuyelela indlela uMuzi abonakala angayo EFREYIMINI YESI-3 ekhathunini engehla le isivezelani ngepilwakhe mazombe? Ipendulwakho ayibe liphuzu ELILODWA. (2)
- 4.4 Tlola umhlobo wesifengqo osetjenziswe ekulumeni ESEFREYIMINI YESI-3 ekhathunini engehla le. (1)



4.5 Khetha ipendulo enembako kezingenzasi.

Ikulumo kaSenzi esefreyimini yesi-4 ethi; 'Mina ngazi bona nina abesana nazi koke' imumethe umqondo welimi ...

A lokurogela.

B lokwenzisa.

C lokubandlulula.

D elinekolelo enganabufakazi obucacileko.

(2)

4.6 Ingabe itshwayo elirondo elibonakala EFREYIMINI YE-7 ekhathunini engehla le lihlathululani? Ipendulo ayibe liphuzu ELILODWA.

(1)

4.7 Tlola bona igama elithi; 'Umntwanekhaya' limhlobo bani webizo.

(1)

[10]



UMBUZO 5

Funda itheksthi engenzasi bese uphendula imibuzo elandelako.

ITHEKSTHI F

Emzini kaMahlangu, uMaridili kuhlezi amadoda angaba matjhumi amabili. Amadoda la ahlezi ngebandla ngombana kunomthunzana owenziweko. Amalemba ebekade ahlawula ngawo isimu kaMaridili abekwe ngaphambi kwesango lebandla. Hlangana nawo kukhona indoda engumakhelana kaMaridili, uMlayedwa. Uhlezi uphethe ibange uyakhokha. Kusalindwe uMaridili ngombana ubangenise ngebandla, wababeka isandla emehlweni wathi uyabuya. Asikime uMlayedwa athi; 'Madoda akhe nithule nilalele.' Kuthule ngebandla. 'Niyabona bonyana isikhathi siyakhamba na? UMaridili usininde ngobende emehlweni. Nakhe nabona indoda isimeme ejimeni, siyithande kangaka kodwana yona isenze nje. Sekudlule i-iri loke singakatholi umehliso sikhuphe ukoma.' Kuvele uMaridili aphephe umjeka itlhodlha. Ahlale phasi msinyana uMlayedwa abe mumuntu ongekho. 5 10

Kungene uMaridili, abeke phasi umjeka athi; 'Ngibetha irhobhe madoda ngokuthatha isikhathi eside kangaka. Indaba kukobana ngiyaziguda.' Kuzwakale ihleko elingapheliko kanti kukhona nabakhulumako. Asikime uMlayedwa alinge ukufihla akutjele amadoda ngombana uyasola ukobana kukhona ongayiphandlusela athi; 'Makhelana akhe ngithulise amadoda la ngombana ngibona akasahloniphi. Madoda uNomzana nakakhulumako kufanele sihloniphe khona sizakuzwa umlayezo asiphathele wona.' Ahlale phasi uMlayedwa abe yikukhu equntwe umlomo. 15

5.1 Tlola bona isenzo esithalelweko emutjhwani ongenzasi lo sinamhlobobani wesilungelelo sepambosi.

Amalemba ebekade bahlawula ngawo abekwe ngaphambi kwesango lebandla. (1)

5.2 Buyelela utlole umutjho ongenzasi lo bese ujamiselela isilungelelo esithalweko kiwo ngesinomqondo wokukhulisa naso.

Amadoda la ahlezi ngebandla ngombana kunomthunzana owenziweko. (1)

5.3 Buyelela utlole umutjho ongenzasi bese ujamiselela igama elithalelweko kiwo ngelinqondofana nalo.

Uhlezi uphethe ibange uyakhokha. (1)

5.4 Buyelela utlole umutjho ongenzasi lo bese utlola ngegama ELILODWA okuhlathululwa libinzana lamagama athalelwe kiwo.

Ahlale phasi uMlayedwa abe yikukhu equntwe umlomo. (1)



- 5.5 Tjhugulula ikulumo enqophileko engenzasi uyenze ikulumo engakanqophi.
Asikime uMlayedwa athi; 'Madoda akhe nithule nilalele.' (1)
- 5.6 Tlola umqondo ozwakaliswa sisakhi esithalelweko esenzweni esisetjenziswe emutjhwani ongenzasi.
Kuzwakale ihleko elingapheliko. (1)
- 5.7 Buyelela utlole umutjho ongenzasi bese utlola isivumelwano esifaneleko ebizweni elithalelweko kiwo.
Kuvele uMaridili aphephe umjeka itlhodlha. (1)
- 5.8 Tlola bona isenzo esithalwele emutjhwani ongenzasi lo sikuyiphi indlela yesenzo.
UMlayedwa uyasola ukobana kukhona ongayiphandlusela. (1)
- 5.9 Thatha isitjho esithi; 'Ukuninda ngobende emehlweni' uzakhele ngaso umutjho ozozitlamela wona kuvele bona uyayazi ihlathululo yaso. (2)
[10]

IMITLOMELO YESIGABA C: 30
INANI LOKE: 70

